

അനുബന്ധം

*** (211) രാഷ്ട്രീയ സ്വാസ്ഥ്യ ബീമാ യോജന**

തൊഴിലും നൈപുണ്യവും വകുപ്പുമന്ത്രി (ശ്രീ. ഷിബു ബേബി ജോൺ): സർ, ആർ.എസ്.ബി.വൈ. പദ്ധതിയിൽ കേന്ദ്ര സർക്കാർ നിർദ്ദേശിച്ച പതിനൊന്ന് വിഭാഗങ്ങളിലെ കുടുംബങ്ങളെ പദ്ധതിയുടെ ഗുണഭോക്താക്കളായി പരിഗണിക്കുന്നു. പദ്ധതിയിൽ അംഗമാകുന്നതിനുവേണ്ടി ഗുണഭോക്താക്കളുടെ രജിസ്ട്രേഷൻ നടപടികൾ സമയബന്ധിതമായി പൂർത്തീകരിക്കുകയും അവർക്ക് എൻറോൾമെന്റ് നടത്തി ആരോഗ്യ കാർഡ് നൽകുകയും ചെയ്യുന്നു. ആർ.എസ്.ബി.വൈ. പദ്ധതി നടത്തിപ്പിന്റെ ഭാഗമായി പ്രാഥമിക ഘട്ടം മുതൽ വിവര സാങ്കേതികവിദ്യ ഉപയോഗപ്പെടുത്തി പൂർണ്ണമായും പേപ്പർ ലെസ്സ്/ക്യാഷ് ലെസ്സ് സൗജന്യ ചികിത്സ നൽകുന്നു. പദ്ധതി സംബന്ധിച്ച തർക്കങ്ങൾ പരിഹരിക്കുന്നതിനായി സംസ്ഥാന/ജില്ലാ പരാതി പരിഹാര സമിതികൾ നിലവിലുണ്ട്. ഇതിന്റെ ചുവടു പിടിച്ച് ചിസ് പദ്ധതിയിൽ സംസ്ഥാന സർക്കാർ ഉത്തരവിൻ പ്രകാരം നിർദ്ദേശിച്ച മേൽ പട്ടികയിൽപ്പെടാത്ത വിവിധ ക്ഷേമനിധി ബോർഡിലെ അംഗങ്ങൾ/പെൻഷൻകാർ/എസ്.സി./എസ്.ടി. ഉൾപ്പെടെ ഇരുപത്തിയെട്ട് വിഭാഗങ്ങളിലേയും, മുഴുവൻ കുടുംബങ്ങളെയും പദ്ധതിയുടെ ഗുണഭോക്താക്കളായി

ഉൾപ്പെടുത്തിയിട്ടുണ്ട്.

(ബി) ആർ.എസ്.ബി.വൈ. പദ്ധതി പ്രകാരം സമൂഹത്തിന്റെ താഴെത്തട്ടിലുള്ള അസംഘടിത മേഖലയിലെ ജനവിഭാഗങ്ങൾക്ക് സാമൂഹിക സുരക്ഷയോടൊപ്പം ആരോഗ്യ സംരക്ഷണവും ലക്ഷ്യമിട്ടുകൊണ്ട് ഒരു കുടുംബത്തിലെ അഞ്ച് അംഗങ്ങൾക്ക് പ്രതിവർഷം മുപ്പതിനായിരം രൂപയുടെ സൗജന്യ ചികിത്സാസഹായം നൽകി വരുന്നു.

(സി) ആർ.എസ്.ബി.വൈ. പദ്ധതി നടത്തിപ്പിനായി പദ്ധതിയുടെ പ്രാരംഭഘട്ടം മുതൽ സർക്കാർ ഉത്തരവിന്റെ അടിസ്ഥാനത്തിൽ 1955-ലെ തിരുവിതാംകൂർ-കൊച്ചി സാഹിത്യ ശാസ്ത്രീയ ധർമ്മ സംഘങ്ങൾ രജിസ്ട്രേഷൻ ആക്ട് അനുസരിച്ച് ചിയാക് എന്ന നോഡൽ ഏജൻസി രൂപീകരിച്ച് പ്രവർത്തിച്ച് വരുന്നു. ആർ.എസ്.ബി.വൈ. പദ്ധതിയുടെ കാര്യക്ഷമമായ പ്രവർത്തനത്തിനായി ഉന്നതാധികാര മേൽനോട്ട സമിതി രൂപീകരിച്ച് ആവശ്യമായ നിർദ്ദേശങ്ങൾ നൽകി വരുന്നു. കൂടാതെ പദ്ധതി സംബന്ധിച്ച് തർക്കങ്ങൾ പരിഹരിക്കുന്നതിനായി ജില്ലാ തലത്തിലും സംസ്ഥാനതലത്തിലും പരാതി പരിഹാരസമിതികൾ നിലവിലുണ്ട്. ഭരണപരമായ മേൽനോട്ടം വഹിക്കുന്നതിന് എക്സിക്യൂട്ടീവ് കമ്മിറ്റിയും ഗവേണിംഗ് ബോഡിയും രൂപീകരിച്ചിട്ടുണ്ട്.

അനുബന്ധം

18.02.2016-ന് 2016-17 സാമ്പത്തിക വർഷത്തെ ബഡ്ജറ്റിനെ സംബന്ധിച്ച്
ബഹുമാനപ്പെട്ട മുഖ്യമന്ത്രി മേശപ്പുറത്തുവെച്ച മറുപടി പ്രസംഗത്തിന്റെ
പൂർണ്ണരൂപം.

ഗവൺമെന്റിന്റെ അഞ്ചുവർഷം കാലാവധി പൂർത്തിയാകുന്ന അവസരത്തിൽ കഴിഞ്ഞ 5 വർഷം നടപ്പിലാക്കിയ പദ്ധതികളെപ്പറ്റിയും നേട്ടങ്ങളെയും കോട്ടങ്ങളെയും പറ്റിയും സംസ്ഥാനത്തിന്റെ ഭാവി വികസനത്തിന് ദിശാബോധം നൽകിയുമാണ് ബഹു. ഗവർണ്ണറുടെ നയപ്രഖ്യാപന പ്രസംഗത്തിലൂടെയും ബഡ്ജറ്റ് പ്രസംഗത്തിലൂടെയും ഞങ്ങൾ ഈ സഭയെ അഭിമുഖീകരിച്ചത്.

ഗവൺമെന്റിനെതിരെ അക്രമാസക്തമായ സമരങ്ങളും വ്യക്തിഹത്യയും നടത്തിയും അപവാദവ്യവസായം അഴിച്ചുവിട്ടും ഞങ്ങളെ കടന്നാക്രമിച്ച പ്രതിപക്ഷകക്ഷികൾ അവർ ഉന്നയിച്ച ആരോപണങ്ങൾ ഗൗരവമുള്ളതാണെന്ന് ബോധ്യമുണ്ടെങ്കിൽ ഈ രണ്ടു ചർച്ചകളിലും പങ്കെടുത്ത് വിമർശനങ്ങൾ നിരത്തുകയായിരുന്നു ചെയ്യേണ്ടിയിരുന്നത്. പക്ഷേ നിരാശ ബാധിച്ച പ്രതിപക്ഷം ഈ ചർച്ചകളിൽനിന്നും ഒളിച്ചോടാനാണ് ശ്രമിച്ചത്. ഒരേ വിഷയം തന്നെ പല രീതിയിൽ അടിയന്തര പ്രമേയമായി അവതരിപ്പിച്ച് വാക്കൗട്ട് പ്രസംഗം നടത്തി

സംഗ്രഹിയടത്തും മൂദ്രാവാക്യം വിളിച്ച് സഭയെ സമരവേദിയാക്കാനും സ്ത്രീകളുടെ ഡയസിനുമുന്നിലും സഭാതലത്തിലും സഭയുടെ അന്തസ്സിന് നിരക്കാത്ത സമരശൈലി സ്വീകരിച്ചും പ്രതിപക്ഷം നടത്തിയ പ്രകടനങ്ങൾ അവരുടെ ആത്മവിശ്വാസക്കുറവിനെയാണ് പ്രതിഫലിപ്പിച്ചത്. ജനാധിപത്യ ഭരണസംവിധാനത്തിൽ എതിർപ്പുകൾ ഫലപ്രദമായി ഉന്നയിക്കാൻ ഏറ്റവും നല്ല വേദിയായ നിയമസഭാ വേദിയിൽ അതിന് തയ്യാറാകാതെ ഉത്തരനെപ്പോലെ ഒളിച്ചോടിയ പ്രതിപക്ഷത്തോട് എനിക്ക് സഹതാപമുണ്ട്. ഒരുകാര്യം പ്രതിപക്ഷം മനസ്സിലാക്കണം. കേരളത്തിലെ ജനങ്ങൾ ഇതെല്ലാം കാണുന്നുണ്ട്. ഈ അതിരവിട്ട പ്രകടനങ്ങൾക്ക് നിങ്ങൾ ജനങ്ങളുടെ മുന്നിൽ ഉത്തരം പറയേണ്ടിവരും.

നിങ്ങളുടെ അന്ധമായ കോൺഗ്രസ്സ് വിരോധം നിങ്ങളെ എവിടെ കൊണ്ടുവന്നെത്തിച്ചു എന്ന് നിങ്ങൾ ഓർക്കണം. ബി.ജെ.പി.യല്ല കോൺഗ്രസ്സാണ് മുഖ്യശത്രുവെന്ന് പറഞ്ഞ നിലപാടാണല്ലോ നിങ്ങൾ സ്വീകരിച്ചത്. കോൺഗ്രസ്സിന്റെ അധികാര കൂത്തക തകർക്കാൻ വർഗ്ഗീയ താൽപ്പര്യങ്ങളോട് സന്ധിച്ചെല്ല നിങ്ങൾ മതേതര ശക്തികളെ ദുർബലപ്പെടുത്തി.

മൂന്ന് പതിറ്റാണ്ടിലേറെക്കാലം ബംഗാളിൽ ഭരണകൂത്തകയിലായിരുന്ന നിങ്ങൾ ഇപ്പോൾ നിലനിൽപ്പിനുവേണ്ടി കോൺഗ്രസ്സിന്റെ പിന്നാലെ വരേണ്ട

ഗതികേടിലല്ലേ? ബംഗാളിൽ മേൽവിലാസം നിലനിർത്തണമെങ്കിൽ നിങ്ങൾക്ക് കോൺഗ്രസ്സിന്റെ സഹകരണം ആവശ്യമായിരിക്കുന്നു.

ഇതാണ് ചരിത്രം നിങ്ങൾക്ക് നൽകിയ തിരിച്ചടി. കോൺഗ്രസ്സ് മുഖ്യശത്രുവായി കണ്ട കേരളത്തിലെ സി.പി.എം.ന്റെ മുഖ്യശത്രു കോൺഗ്രസ്സാണോ സി.പി.എം. ബംഗാൾ ഘടകമാണോയെന്ന് വ്യക്തമാക്കേണ്ട ഗതികേട് നിങ്ങൾക്ക് ഉണ്ടായതിൽ ഞാൻ നിങ്ങളോട് സഹതപിക്കുന്നു.

കേരളത്തിന്റെ ഭാവി മുന്നിൽ കണ്ട് നിരവധി മൂലധന നിക്ഷേപ പദ്ധതികൾക്ക് ഈ സർക്കാർ തുടക്കം കുറിച്ചിട്ടുണ്ട്. 'വികസനത്തോടൊപ്പം കരുതലും ശ്രദ്ധയും' എന്ന ഈ സർക്കാരിന്റെ മുദ്രാവാക്യം സാർത്ഥകമാക്കുന്നതിന് ആവശ്യമായ മുഴുവൻ പണവും ഇതിനായി നൽകിയിട്ടുണ്ട്. ഇന്ത്യൻ സമ്പദ്ഘടനയുടെ വളർച്ചയിൽ ഉണ്ടായ മാന്ദ്യത്തിനെത്തുടർന്ന് ദേശീയതലത്തിൽ റവന്യൂ വരുമാനത്തിൽ കുറവ് സംഭവിച്ചിട്ടുണ്ട്. ഇത് സംസ്ഥാനത്തിന്റെ സാമ്പത്തികനിലയെയും ബാധിച്ചു. ഈ പ്രതികൂല പരിസ്ഥിതിയിലും സംസ്ഥാനത്തിന്റെ റവന്യൂകമ്മി, ആഭ്യന്തര ഉല്പാദനത്തിന്റെ 1.85% ആയി 2015-16-ലും 1.50% ആയി 2016-17-ലും പിടിച്ചു നിറുത്താൻ ഈ സർക്കാരിന് കഴിഞ്ഞിട്ടുണ്ട്. 2006-11 കാലയളവിൽ ശരാശരി റവന്യൂകമ്മി ആഭ്യന്തര ഉല്പാദനത്തിന്റെ 1.86% രേഖപ്പെടുത്തിയ

പശ്ചാത്തലത്തിലാണ് ഈ നേട്ടമെന്നത് പ്രത്യേകം പരാമർശിക്കപ്പെടേണ്ടതുണ്ട്. അതുപോലെ തന്നെ ധനകമ്മി മൊത്ത ആഭ്യന്തര ഉല്പാദനത്തിന്റെ 3.02% ആയി 2015-16-ലും 3.03% ആയി 2016-17-ലും കുറച്ചുകൊണ്ടുവരാൻ ഈ സർക്കാരിന് കഴിഞ്ഞിട്ടുണ്ട്. 2006-11 കാലഘട്ടത്തിൽ ശരാശരി ധനകമ്മി 3.08% ആയിരുന്നുവെന്നതും പരിഗണിക്കപ്പെടേണ്ടതുണ്ട്. വികസന ക്ഷേമ പ്രവർത്തനങ്ങൾക്ക് വൻതോതിൽ പണം ചെലവഴിക്കേണ്ടി വന്നിട്ടും ഈ സർക്കാരിന് മുൻകാലത്തേക്കാൾ മെച്ചപ്പെട്ട നിലയിൽ കമ്മി നിയന്ത്രണവിധേയമാക്കാൻ കഴിഞ്ഞിട്ടുണ്ടെന്നതാണ് വാസ്തവം.

സംസ്ഥാനത്തിന്റെ നിലവിലെ കടബാധ്യത, അനുവദനീയമായ പരിധിക്കുള്ളിലാണ്. പതിനാലാം ധനകാര്യ കമ്മീഷൻ നിർദ്ദേശിച്ചിട്ടുള്ള കടമെടുപ്പ് പരിധിയുടെ അടിസ്ഥാനത്തിൽ സംസ്ഥാനത്തിന് ഇനിയും 31,000 കോടി രൂപവരെ കടം സ്വീകരിക്കാൻ കഴിയുന്നതാണ്. സംസ്ഥാനത്തിന്റെ സുപ്രധാന അടിസ്ഥാന വികസന പദ്ധതികൾക്കായി ഈ വായ്പാപരിധി ഉപയോഗിച്ചുകൊണ്ട് കേരളത്തിനെ വളർച്ചയുടെ പാതിയിലേക്ക് നയിക്കാൻ സർക്കാർ ആഗ്രഹിക്കുന്നു.

സംസ്ഥാനത്തിന്റെ സാമ്പത്തിക മാനേജ്മെന്റ് കാര്യക്ഷമമാക്കുന്നതിനും പദ്ധതികൾക്ക് പണലഭ്യത ഉറപ്പു വരുത്തുന്നതിനും പബ്ലിക് അക്കൗണ്ടിൽ സർക്കാർ

പണം നിക്ഷേപിക്കുന്നത് തടയുന്നതിനും മൂലധന ചെലവുകൾ സുഗമമാക്കുന്നതിനും നിരവധി നടപടികൾ ഈ സർക്കാർ സ്വീകരിച്ചിട്ടുണ്ട്. വരുന്ന വർഷം ചരക്കുസേവന നികുതി നടപ്പിലാക്കുന്നതിലൂടെ സംസ്ഥാനത്തിന്റെ സാമ്പത്തികനിലയിൽ കൂടുതൽ നേട്ടം ഉണ്ടാകുമെന്നാണ് സർക്കാരിന്റെ പ്രതീക്ഷ. സംസ്ഥാന വാണിജ്യ നികുതി വകുപ്പിൽ നികുതി പിരിവ് ഊർജ്ജിതമാക്കുന്നതിന് കൂടുതൽ കാര്യക്ഷമമായ സംവിധാനങ്ങൾ ഏർപ്പെടുത്താൻ ഞാൻ ഉദ്ദേശിക്കുന്നു. ഇത്തരം നടപടികളിലൂടെ സംസ്ഥാനത്തിന്റെ വിഭവങ്ങൾ ഏറ്റവും നന്നായി പ്രയോജനപ്പെടുത്താൻ നമുക്ക് കഴിയുന്നതാണ്.

കംപ്ലോളർ & ആഡിറ്റർ ജനറൽ കേരളത്തിന്റെ സാമ്പത്തിക നിലയെപ്പറ്റി 2015 മാർച്ചിൽ അവസാനിച്ച വർഷത്തിലെ റിപ്പോർട്ടിൽ പരാമർശിച്ചത് ഇപ്രകാരമാണ്.

"കഴിഞ്ഞ രണ്ടു വർഷങ്ങളിൽ സംസ്ഥാനത്തിന്റെ ആഭ്യന്തര ഉല്പാദന വളർച്ചാ നിരക്ക്, 13.93% എന്ന നിലയിൽ സ്ഥായിയായ വളർച്ച രേഖപ്പെടുത്തിയിട്ടുണ്ട്. ഇത് കഴിഞ്ഞ രണ്ടു വർഷത്തെ ദേശീയ ശരാശരി വളർച്ചയെക്കാൾ മെച്ചപ്പെട്ടതാണ്."

ഈ സഭാ സമ്മേളനത്തിൽ ബഡ്ജറ്റ് രേഖകൾ ചോർന്നതായി പ്രതിപക്ഷം

ആരോപണം ഉന്നയിച്ചിരുന്നു. ഇത് സംബന്ധിച്ച് സർക്കാർ വിശദമായ അന്വേഷണം നടത്തി വരികയാണ്. പ്രാഥമികമായ അന്വേഷണത്തിൽ, ബഡ്ജറ്റ് രേഖകൾ ചോർന്നിട്ടില്ല എന്നാണ് കണ്ടെത്തിയിട്ടുള്ളത്. കേരള സർക്കാരിന്റെ 2016-17-ലെ ഇടക്കാല സാമ്പത്തിക രേഖയിലെ ഏതാനും പേജുകൾ കൈക്കലാക്കി അതിൽ ബഡ്ജറ്റ് ഒറ്റനോട്ടത്തിൽ എന്ന തലക്കെട്ടുചേർത്ത് ബഡ്ജറ്റ് രേഖകൾ ചോർന്നതായി വരുത്തിത്തീർക്കുന്നതിനുള്ള ഒരു ശ്രമം മാത്രമാണ് നടന്നിട്ടുള്ളത്. സംസ്ഥാന ബഡ്ജറ്റ് പ്രസംഗമോ ബഡ്ജറ്റ് ഒറ്റനോട്ടത്തിൽ എന്ന രേഖയോ ചോർന്നിട്ടില്ല. എങ്കിൽപ്പോലും ഇടക്കാല സാമ്പത്തികരേഖയിലെ ഏതാനും ഭാഗം ചോർന്നതായ ആക്ഷേപം വിശദമായി അന്വേഷിച്ച് സർക്കാർ തുടർ നടപടി സ്വീകരിക്കുന്നതാണ്.

ഞാൻ ഈ സഭയിൽ അവതരിപ്പിച്ച ബഡ്ജറ്റിന് വിവിധ കേന്ദ്രങ്ങളിൽ നിന്നും ലഭിച്ച നിർലോഭമായ പിന്തുണയ്ക്ക് ഞാൻ നന്ദി രേഖപ്പെടുത്തുന്നു. ബഡ്ജറ്റ് കൂടുതൽ മെച്ചപ്പെടുത്തുന്നതിന് ലഭിച്ച വിലപ്പെട്ട നിർദ്ദേശങ്ങൾ കൂടി പരിഗണിച്ച് ഇനി പറയുന്ന ആനുകൂല്യങ്ങൾ കൂടി ഞാൻ പ്രഖ്യാപിക്കുന്നു.

താല്ക്കാലിക ജീവനക്കാർക്ക് പുതിയ വേതന പദ്ധതി

സർക്കാരിൽ വളരെയധികം ആൾക്കാർ ദിവസവേതനത്തിനും കോൺട്രാക്ട്

അടിസ്ഥാനത്തിലും സ്തുത്യർഹമായ സേവനം അനുഷ്ഠിച്ചുവരുന്നു. സർക്കാർ ജീവനക്കാരെ അപേക്ഷിച്ച് ഇവർ തുലോം തുച്ഛമായ പ്രതിഫലമാണ് ഇപ്പോൾ കൈപ്പറ്റുന്നത്. ഇവർക്ക് ന്യായമായ ജീവിത നിലവാരം ഉറപ്പുവരുത്തുന്നതിന് ആവശ്യമായ പ്രതിഫലം നൽകാൻ സർക്കാർ ഉദ്ദേശിക്കുന്നു. ഇതിലേയ്ക്കായി സർക്കാർ പുതിയ പദ്ധതി പ്രഖ്യാപിക്കുന്നു. ദിവസവേതനവും കോൺട്രാക്ട് വേതനവും തത്തുല്യമായ തസ്തികകളിലെ സർക്കാർ ജീവനക്കാരുടെ ശമ്പളസെക്ടിലിന്റെ മിനിമം ഉറപ്പുവരുത്തി നൽകുന്നതാണ്. ഇതുകൂടാതെ എല്ലാവർഷവും വിലസൂചികയുടെ അടിസ്ഥാനത്തിൽ വർദ്ധനവ് നൽകുന്നതാണ്. ഇതിലേയ്ക്കായി ഏകദേശം 135 കോടി രൂപ ചെലവ് പ്രതീക്ഷിക്കുന്നു. 10 വർഷം ദിവസവേതനാടിസ്ഥാനത്തിൽ ജോലി ചെയ്തുവരുന്ന ജീവനക്കാർക്ക് അവരുടെ പ്രവർത്തനക്ഷമതയുടെ അടിസ്ഥാനത്തിൽ 3 വർഷംവരെ കോൺട്രാക്ട് വ്യവസ്ഥയിൽ പുനർനിയമനം നൽകാനും ഉദ്ദേശിക്കുന്നു.

വിവിധ പദ്ധതികളുടെ പ്രഖ്യാപനം

1. വടക്കാഞ്ചേരി പുഴയുടെ സംരക്ഷണത്തിനും സൗന്ദര്യവൽക്കരണത്തിനും വേണ്ടി രണ്ടുകോടി രൂപ മാറ്റിവയ്ക്കുന്നു.
2. മുക്കം - കക്കാട് കൊടിയത്തൂർ റോഡിൽ കക്കാടു കടവു പാലം

നിർമ്മിക്കാൻ 3 കോടി രൂപ വകയിരുത്തുന്നു.

3. തിരൂർ ജില്ലാ ആശുപത്രി ജനറൽ ആശുപത്രിയായും താൻമൂർ സി.എച്ച്.സി.യെ താലൂക്ക് ആശുപത്രിയായും തളിപ്പറമ്പ് താലൂക്ക് ആശുപത്രി ജില്ലാ ആശുപത്രിയായും ഉയർത്തുന്നതാണ്.

4. കമ്പളയിൽ ഒരു പോളിടെക്നിക് കോളേജ് ആരംഭിക്കുന്നതാണ്.

5. കോന്നി ബൈപ്പാസ് നിർമ്മാണത്തിനായി 10 കോടി രൂപ വകയിരുത്തുന്നു.

6. മാനന്തവാടി-പാണ്ടിക്കടവ്-കല്ലോടി റോഡ് ബി.എം.എ.സി. ചെയ്യാനും ശ്രീകണ്ഠാപുരം-ചെമ്പൻതൊട്ടി - നടുവിൽ റോഡ് ബി.എം.എ.സി. ചെയ്യാനും 5 കോടി രൂപ വീതം വകയിരുത്തുന്നു.

7. പെരിന്തൽമണ്ണ അഞ്ചുമണിക്കാറ്റ് നവീകരണ പദ്ധതിക്ക് മൂന്നു കോടി രൂപ വകയിരുത്തുന്നു.

8. കൽപ്പറ്റ - വാരമ്പറ്റ റോഡിന്റെ നിർമ്മാണപ്രവർത്തനത്തിനായി ഒന്നാംഘട്ടമായി 3 കോടി രൂപ വകയിരുത്തുന്നു.

9. ചാലിയാർ നദിക്കുകൂറുകെ മലപ്പുറം-കോഴിക്കോട് ജില്ലകളെ ബന്ധിപ്പിക്കുന്ന കുളിമാട് പാലം നിർമ്മിക്കുവാൻ 5 കോടി രൂപ

വകയിരുത്തുന്നു.

10. വിളപ്പിൽശാല പോലീസ് സ്റ്റേഷൻ കെട്ടിടം നിർമ്മിക്കാനായി ഒരു കോടി രൂപ വകയിരുത്തുന്നു.

11. അങ്ങാടിപ്പുറം പഞ്ചായത്തിലെ മാനത്തുമംഗലം ഓരടം പാലം ബൈപാസ് നിർമ്മാണം പെട്ടെന്ന് പൂർത്തീകരിക്കുന്നതിന് 5 കോടി രൂപ വകയിരുത്തുന്നു.

12. കണ്ണൂർ ജില്ലയിലെ നീർക്കടവ് ഫിഷിംഗ് ഹാർബറിന്റെ പ്രവർത്തനം ഈ സാമ്പത്തിക വർഷം ആരംഭിക്കുന്നതിന് രണ്ടു കോടി രൂപ വകയിരുത്തുന്നു.

13. കുറവിലങ്ങാട് പ്രവർത്തിക്കുന്ന കോട്ടയം സയൻസ് സിറ്റിയുടെ നിർമ്മാണ പ്രവർത്തനത്തിന് 5 കോടി രൂപ വകയിരുത്തുന്നു.

14. തലശ്ശേരിയിൽ ചിത്രകലാരംഗത്ത് പ്രശസ്തനായ പി. കരുണാകരൻ മാസ്റ്റർ സ്മാരകത്തിന് 10 ലക്ഷം രൂപ വകയിരുത്തുന്നു.

15. കോട്ടയം ജില്ലയും ഇടുക്കി ജില്ലയും തമ്മിൽ ബന്ധിപ്പിക്കുന്ന കൂട്ടിക്കൽ പഞ്ചായത്തിലെ തേൻപുഴ വെംബ്ലി റോഡും പാലവും നിർമ്മിക്കുന്നതിന് 5 കോടി രൂപ വകയിരുത്തുന്നു.

- 16. നാലമ്പല തീർത്ഥാടന ക്ഷേത്രങ്ങളായ കൂടൽമാണിക്യ ക്ഷേത്രം, തൃപ്രയാർ ശ്രീരാമ ക്ഷേത്രം, തിരുമൂഴിക്കുളം ശ്രീലക്ഷ്മണക്ഷേത്രം, പായമ്മൽ ശതൃഘ്നക്ഷേത്രം എന്നീ ക്ഷേത്രങ്ങളിലെ തീർത്ഥാടന സൗകര്യം വർദ്ധിപ്പിക്കാൻ ഒരു കോടി രൂപ വകയിരുത്തുന്നു.
- 17. മഞ്ചേരി മെഡിക്കൽ കോളേജിൽ ഒരു കാത്ത് ലാബ് ആരംഭിക്കുന്നതിന് 2 കോടി രൂപ വകയിരുത്തുന്നു.
- 18. പട്ടാമ്പി ശ്രീനീലകണ്ഠ ഗവൺമെന്റ് കോളേജിൽ സ്റ്റേഡിയം നിർമ്മിക്കാൻ രണ്ടു കോടി രൂപ വകയിരുത്തുന്നു.
- 19. മഞ്ചേരിയിൽ സംഗീത സംവിധായകനായ ബാബുരാജിന്റെ പേരിൽ ബാബുരാജ് സംഗീത അക്കാഡമി ആരംഭിക്കുന്നതാണ്.
- 20. കെ.എം.എം.എൽ. ന്റെ പരിസര പ്രദേശമായ ചിറ്റൂരിലെ തദ്ദേശവാസികളെ പുനരധിവസിപ്പിക്കുന്നതിനായി ഒരു പദ്ധതി നടപ്പിലാക്കുന്നതാണ്. ഇതിലേയ്ക്കായി ടോക്കൺ സംഖ്യ വകയിരുത്തുന്നു.
- 21. തീരദേശ ഹൈവേ നീണ്ടകര മുതൽ തോട്ടപ്പള്ളിവരെ നടപ്പിലാക്കുന്നതാണ്.
- 22. ഇടുക്കി ജില്ലയിലെ കരിമ്പൻ-മുരിക്കാശ്ശേരി- ചിന്നാർ-

കമ്പിളിക്കണ്ടം-പാറത്തോട് - പണിക്കൻകുടി മുനിയറ-തിങ്കൾക്കാട്

റോഡ് ബി.എം.എ.സി. ചെയ്യാനായി 5 കോടി രൂപ വകയിരുത്തുന്നു.

23. എൻ.എച്ച്. 47-ൽ തട്ടാമല - കൂട്ടിക്കട-മയ്യാനാട് റോഡിന് രണ്ടു കോടി രൂപ വകയിരുത്തുന്നു.

24. കുറവിലങ്ങാട് താലൂക്ക് ആശുപത്രി കെട്ടിട സമുച്ചയത്തിന് ഒരു കോടി രൂപ വകയിരുത്തുന്നു.

25. പ്രമാടം സ്റ്റേഡിയം നിർമ്മിക്കാൻ ഒരു കോടി രൂപ വകയിരുത്തുന്നു.

26. പാമ്പാടിയിൽ മിനി സിവിൽ സ്റ്റേഷൻ നിർമ്മിക്കുവാൻ മൂന്നു കോടി രൂപ അനുവദിക്കുന്നു.

27. വിളപ്പിൽശാല പോളിടെക്നിക്കിന് കോളേജിന് മൂന്നു കോടി രൂപ അനുവദിക്കുന്നു.

28. സീപോർട്ട് -എയർപോർട്ട് റോഡിൽ എച്ച്.എം.റ്റി. ജംഗ്ഷനിൽ ഫൈബ്രാർ നിർമ്മിക്കുന്നതിന് നടപടി സ്വീകരിക്കും.

പൊതുവായ കാര്യങ്ങൾ

1. മാധ്യമ പ്രവർത്തകരുടെ ആരോഗ്യ ഇൻഷുറൻസ് പദ്ധതിയുടെ

പ്രീമിയത്തിന്റെ 50% സർക്കാർ വഹിക്കുന്നതാണ്. ഇതിലേയ്ക്കായി അധികമായി 25 ലക്ഷം രൂപയും കോട്ടയം പ്രസ് ക്ലബ്ബ് നവീകരണത്തിന് 10 ലക്ഷം രൂപയും വകയിരുത്തുന്നു.

2. മംഗലാപുരം/ കോയമ്പത്തൂർ ആശുപത്രികളിൽ ചികിത്സ തേടുന്ന രോഗികൾക്കുള്ളടി കാരണ്യ ബെനവലന്റ് സ്കീമിൽ ആനുകൂല്യം അനുവദിക്കുന്നതാണ്.

3. കൃഷി വകുപ്പ് 86 നിയോജക മണ്ഡലങ്ങളിൽ വിജയകരമായി നടപ്പിലാക്കിയ സമഗ്ര കാർഷിക വികസന പദ്ധതിയായ 'നിറവ് പദ്ധതി' ശേഷിക്കുന്ന 54 നിയോജക മണ്ഡലങ്ങളിൽക്കൂടി നടപ്പിലാക്കുന്നതാണ്.

4. സംസ്ഥാനത്ത് കോഴി വളർത്തലും കന്നുകാലി വളർത്തലും ഉപജീവനമാക്കിയവർക്ക്, മറ്റ് കർഷകർക്ക് ലഭിക്കുന്ന വായ്പകളും വൈദ്യുതി സൗജന്യവും ടാക്സ് ഇളവുകളും ലഭ്യമാക്കുന്നതിന് കോഴി വളർത്തലും കന്നുകാലി വളർത്തലും കൃഷിയായി അംഗീകരിക്കും.

5. സംസ്ഥാനത്തുടനീളം ഹരിതമൈത്രി കാർഷിക വിപണികൾ ആരംഭിക്കും.

- 6. മാനന്തവാടി ജില്ലാ ആശുപത്രിയിൽ മാതൃശിശു മൾട്ടി സ്പെഷ്യാലിറ്റി യൂണിറ്റ് ആരംഭിക്കും. മലപ്പുറം ക്യാൻസർ & റിസർച്ച് സെന്ററിന് 10 കോടി രൂപയും അനുവദിക്കുന്നു.
- 7. ഈറ്റവെട്ട്, പനമ്പ് തൊഴിലാളികളുടെ മിനിമം കൂലിയും ഡി.എ. കുടിശ്ശികയും നൽകാനായി 5 കോടി രൂപ ഒന്നാംഘട്ടമായി വകയിരുത്തുന്നു.
- 8. സംസ്ഥാനത്തെ ഖാദിമേഖലയുടെ ആധുനികവൽക്കരണ പരിപാടികൾ സമയബന്ധിതമായി പൂർത്തീകരിക്കാൻ നടപടികൾ സ്വീകരിക്കുന്നതാണ്. ഇതിന്റെ ഒന്നാംഘട്ടമായി രണ്ടു കോടി രൂപ വകയിരുത്തുന്നു.
- 9. നമ്മുടെ പൊതു സമൂഹവും മാധ്യമങ്ങളും ഇന്ന് ഏറെ ചർച്ച ചെയ്യുന്ന ഒരു വിഷയമാണ് അവയവദാനം. എന്നാൽ അവയവദാനം നൽകുന്ന വ്യക്തിയുടെ കുടുംബം ചികിത്സയുടെ പേരിൽ വലിയ തുകകൾ ചെലവഴിക്കേണ്ടിവരുന്നു. ഇത്തരത്തിൽ അവയവദാനത്തിന് തയ്യാറാകുന്നവരുടെ ഭാരിച്ച ആശുപത്രി ചെലവുകളുടെ ഒരു ഭാഗമെങ്കിലും സർക്കാർ വഹിക്കാൻ ഉദ്ദേശിക്കുന്നു. ഇതിനായി ഒരു കോടി രൂപ

വകയിരുത്തുന്നു.

10. അവശപത്രപ്രവർത്തക പെൻഷൻ രണ്ടായിരം രൂപയെന്ന് 3000 രൂപയായി വർദ്ധിപ്പിക്കുന്നു.

11. മലയാളത്തിലെ ആദ്യ ദാർശനിക സാഹിത്യകാരൻ 14-ാം നൂറ്റാണ്ടിലെ മലയിൻകീഴ് മാധവ കവിയുടെ സ്മരണാർത്ഥമുള്ള "മലയിൻകീഴ് മാധവകവി സംസ്കൃതികേന്ദ്രം" പൂർത്തീകരണത്തിന് 25 ലക്ഷം രൂപ വകയിരുത്തുന്നു.

12. തയ്യൽ തൊഴിലാളികളുടെ അംശദായത്തിൽ 10 രൂപ കൂടി വർദ്ധിപ്പിച്ച് അവർക്കു കൊടുക്കുന്ന മരണാനന്തര സഹായം ഉൾപ്പെടെ വർദ്ധനവ് വരുത്തുന്നതാണ്.

13. നിലവിൽ അങ്കണവാടി വർക്കർമാരുടെയും ഹെൽപ്പർമാരുടെയും പ്രതിമാസവേതനം കേന്ദ്ര വിഹിതം ഉൾപ്പെടെ യഥാക്രമം 6,600 രൂപയും 5,100 രൂപയുമാണ്. ഈ തുക യഥാക്രമം 10,000 രൂപയായും 7,000 രൂപയായും ഉയർത്തുന്നതാണ്. ഈയിനത്തിലുണ്ടാകുന്ന അധിക ചെലവ് തദ്ദേശ സ്ഥാപനങ്ങളുടെ പദ്ധതി വിഹിതത്തിൽ നിന്നെടുത്ത് ചെലവഴിക്കാൻ അനുമതി നൽകുന്നതാണ്.

14. സൂക്ഷ്മങ്ങളിൽ ഉച്ചക്ഷേപണം തയ്യാറാക്കുന്ന ആയമാരുടെ പ്രതിമാസ വേതനം നിലവിലുള്ള 350 - 400 രൂപ എന്നുള്ള നിരക്കിൽനിന്നും 400-500 രൂപയായി ഉയർത്തുന്നതാണ്. സാക്ഷരതാ പ്രേരകരുടെ ഓണറേറിയം നിലവിലുള്ള നിരക്കിൽനിന്ന് 1,000 രൂപ വർദ്ധിപ്പിക്കുന്നു.

15. സെറിബ്രൽ പാൾസി, ഓട്ടിസം, മാനസികവളർച്ച ഇല്ലായ്മ തുടങ്ങിയ വയാൽ കഷ്ടപ്പെടുന്ന വ്യക്തികൾക്ക് സഹായം നൽകുന്നതിനായി 'കനിവ്' എന്ന പ്രത്യേക പദ്ധതി ഞാൻ ബഡ്ജറ്റിൽ പ്രഖ്യാപിച്ചിരുന്നു. മേൽപറഞ്ഞ വിഭാഗത്തിൽപ്പെട്ട വ്യക്തികളിൽ 80 ശതമാനത്തിലധികം വൈകല്യമുള്ളവരുടെ ഭവനങ്ങളെ തദ്ദേശ സ്ഥാപനങ്ങൾ ഈടാക്കുന്ന വീട്ടുകരത്തിൽ നിന്നും ഒഴിവാക്കുന്നതാണ്. ഈയിനത്തിൽ തദ്ദേശ സ്ഥാപനങ്ങൾക്കുണ്ടാകുന്ന നഷ്ടം സർക്കാർ പ്രത്യേക സഹായമായി നൽകുന്നതാണ്.

16. കനിവ് പദ്ധതിയുടെ പഞ്ചായത്ത്തല പ്രവർത്തനം ഏകോപിപ്പിക്കുന്നതിന് എല്ലാ പഞ്ചായത്തിലും ഓരോ അംഗപരിമിതരെ കോ-ഓർഡിനേറ്റർമാരായി നിയമിക്കുന്നതാണ്. ഇതിനുവേണ്ടിവരുന്ന ചെലവിന്റെ പകുതി സർക്കാരും പകുതി

തദ്ദേശസ്ഥാപനങ്ങളും വഹിക്കുന്നതാണ്.

17. കേന്ദ്രസർക്കാരും സംസ്ഥാനസർക്കാരും ചേർന്ന് വയനാട്ടിൽ ആരംഭിക്കുന്ന ശ്രീചിത്ര ആശുപത്രിക്ക് 20 കിടക്കകളുള്ള കെട്ടിടം പണിയുന്നതിന് ഒന്നര കോടി രൂപ വകയിരുത്തുന്നു.
18. ഹോംഗാർഡ്സിന് ദിവസ അലവൻസ് 500 രൂപയായി വർദ്ധിപ്പിച്ചിരുന്നു. അത് 100 രൂപ കൂടി അധികമായി നൽകും.
19. വിഴിഞ്ഞം അന്താരാഷ്ട്ര ആഴക്കടൽ വിവിധോദ്ദേശ്യ തുറമുഖം ഉൾപ്പെടെ മുഖ്യഅടിസ്ഥാന സൗകര്യ വികസന പദ്ധതികൾക്കായി 2016-17 വർഷത്തേക്ക് 2,536.07 കോടി രൂപ ബഡ്ജറ്റിൽ വകയിരുത്തിയിട്ടുണ്ട്. വിഴിഞ്ഞം പദ്ധതി നടത്തിപ്പുമായി ബന്ധപ്പെട്ട് നൽകേണ്ട നഷ്ടപരിഹാരവും പുനരധിവാസത്തിനുമായി വേണ്ടി വരുന്ന തുക സംസ്ഥാനത്തെ മുഖ്യ അടിസ്ഥാന സൗകര്യ വികസന പദ്ധതികൾക്കായി നീക്കിവച്ചിട്ടുള്ള മൊത്തം തുകയായ 2,536.07 കോടി രൂപയിൽനിന്നും വഹിക്കുന്നതാണ്. വിഴിഞ്ഞം പദ്ധതിയുടെ പുനരധിവാസ പാക്കേജിന്റെ ആദ്യഗഡുവായി 50 കോടി രൂപ വകയിരുത്തുന്നു.

20. ചുമട്ടുതൊഴിലാളി ക്ഷേമനിധി ബോർഡിലെ scattered

തൊഴിലാളി പെൻഷനായി ഒരു കോടി രൂപ വകയിരുത്തുന്നു.

പാഠ 442 ബഡ്ജറ്റ് പ്രസംഗത്തിൽ സർക്കാർ കരാറുകാർ 2014-15 തുടങ്ങിയ കരാർ പണികൾക്ക് പ്രഖ്യാപിച്ച നികുതി അടയ്ക്കുന്ന മൂല്യവർദ്ധിത നികുതി നിയമത്തിലെ വകുപ്പ് 8A പ്രകാരം നികുതി അടയ്ക്കുന്ന എല്ലാ കരാറുകാർക്കും ബാധകമായിരിക്കുമെന്ന് വ്യക്തമാക്കുന്നു.

പാഠ 450 പ്രകാരം പ്രഖ്യാപിച്ച ഉയർന്ന നികുതി നിരക്കായ 20 ശതമാനം വിവിധതരം പ്ലാസ്റ്റിക് carrybag-കൾക്കുമാത്രമേ ബാധകമാവുകയുള്ളൂവെന്നും വ്യക്തമാക്കുന്നു. Packing Materials ബാധകമല്ല.

നിലവിൽ അനൂമാന നികുതി ദായകരുടെ വിറ്റുവരവ് പരിധി 60 ലക്ഷം രൂപയാണ്. ഇത് 75 ലക്ഷമായി വർദ്ധിപ്പിക്കുന്നതാണ്.

ട്രേഡ് മാർക്ക് നിയമത്തിൻകീഴിൽ രജിസ്റ്റർ ചെയ്തിട്ടുള്ള ബ്രാൻഡഡ് ബേക്കറി ഉൽപ്പന്നങ്ങൾക്ക് 12.5 ശതമാനം (നിലവിൽ) ആണ് നികുതി. നികുതി നിരക്കുമായി ബന്ധപ്പെട്ട ചില അവ്യക്തതകൾ നിലനിന്നിരുന്നതിനാൽ പല വ്യാപാരികളും 4/5 ശതമാനം നികുതി മാത്രമേ അടച്ചിരുന്നുള്ളൂ. വ്യാപാരികൾ നിരക്കുകളിലെ ഈ വ്യതിയാനം അതായത് 8.5%/9.5% നികുതി ഒട്ടുക്കേണ്ടതാണ്. പഴയ കുടിശ്ശികകൾ

അടച്ചുതീർക്കുന്നതിനുള്ള ഒരു ഒറ്റത്തവണ തീർപ്പാക്കൽ പദ്ധതിയുടെ ഭാഗമായി ഇത്തരം വ്യാപാരികൾക്ക് അവരുടെ നികുതി കുടിശ്ശിക 30-06-2016-നകം ഗവൺമെന്റ് സ്ക്ലിമിൽ ചേരാൻ തയ്യാറാകുന്നപക്ഷം പിഴയും പലിശയും പൂർണ്ണമായും ഒഴിവാക്കി നൽകുന്നതാണ്. ഈ കുടിശ്ശിക തിരിച്ച് അടയ്ക്കുന്നതിന് സാവകാശവും തവണകളും അനുവദിക്കും.

വാണിജ്യനികുതി വകുപ്പ് നടത്തുന്ന കടപരിശോധനയിൽ വ്യാപാര സംഘടനകൾ ആശങ്ക രേഖപ്പെടുത്തിയിട്ടുണ്ട്. നികുതി വെട്ടിപ്പ് നടത്തുന്നുവെന്ന് പ്രാഥമിക വിവരം ലഭിക്കുന്ന ഫയലുകളിൽ വിശദമായ പരിശോധനയ്ക്കും ചില നിശ്ചിതമാനദണ്ഡങ്ങളുടെ അടിസ്ഥാനത്തിൽ കമ്പ്യൂട്ടർ ഡാറ്റ അവലോകനം ചെയ്തും കേന്ദ്രീകൃതമായി ഫയൽ തെരഞ്ഞെടുത്ത് അവയിൽ മാത്രമേ പരിശോധന നടത്തുകയുള്ളൂ.

പ്ലാനേഷൻ നികുതി നിലവിൽ ഹെക്ടറിന് 700/- രൂപയാണ്. ഇത് 500/- രൂപയായി കുറയ്ക്കുന്നതാണ്.

കാർഷികാദായ നികുതി ഇൻകംടാക്സിനുസമാനമാക്കുന്നതും അത് എല്ലാ കമ്പനികൾക്കും ബാധകമാക്കുന്നതുമാണ്. അതായത് 30 ശതമാനം എന്നാൽ ഇക്കൊല്ലം AIT ആരിൽനിന്നും ഈടാക്കുന്നതല്ല.

ബഡ്ജറ്റ് എസ്റ്റിമേറ്റിൽ 112 കോടി രൂപ എന്നത് 12 കോടി രൂപയായി തിരുത്തേണ്ടതാണ്.

സ്വർണ്ണത്തിന് സംഭവിച്ചുകൊണ്ടിരിക്കുന്ന വിലക്കുറവും വിൽപനമാന്ദ്യവും കണക്കിലെടുത്ത് അഞ്ചുവർഷം തുടർച്ചയായി കോമ്പൗണ്ടിംഗ് സ്കീം സ്വീകരിച്ച വ്യാപാരികൾക്ക് കോമ്പൗണ്ടിംഗ് വ്യവസ്ഥയിൽ എല്ലാവരുമായും ചർച്ച ചെയ്ത് നേരിയ ഇളവ് അനുവദിക്കാൻ തീരുമാനിച്ചിരിക്കുന്നു.
